

9

ஹஜ்ஜும் உம்ராவும்

وَأَمُّوا الْحَجَّ وَالْعُمْرَةَ لِلَّهِ ...

ஹஜ்ஜையும், உம்றாவையும் அல்லாஹ்வுக்காகப் பூர்த்தி செய்யுங்கள்...
(2 அல் பகறா :196)

இஸ்லாத்தின் ஐந்து கடமைகளுள் ஒன்றாக ஹஜ் அமைகின்றது. ஹஜ் என்பது துல்ஹஜ் மாதத்தில் மக்காவுக்குச் சென்று நிறைவேற்றுகின்ற ஒரு வணக்கமாகும். ஹஜ் செய்பவர்.

- முஸ்லிமாக,
 - பருவ வயதை அடைந்தவராக,
 - புத்தி சுவாதீனம் உடையவராக,
 - சுதந்திரமானவராக,
 - தன்னையும் தன் பொறுப்பில் உள்ளவர்களையும் ஹஜ்ஜுக்குச் சென்று திரும்பும் வரை தாபரிக்கக் கூடிய பொருள்வசதி உடையவராக,
 - உடற் பலமும் பாதுகாப்பான பயண வழியும் பெற்றவராக,
 - மக்கா சென்று ஹஜ்ஜை நிறைவேற்றக்கூடிய கால அவகாசத்தைப் பெற்றவராக
- இருத்தல் வேண்டும்.



ஹஜ்ஜின் அர்கான்கள் (பர்ளுகள்)

- நிய்யத் வைத்தல் (இஹ்ராம் தரித்தல்)
- துல்ஹஜ் 9ஆம் நாள் அரபாவில் தரித்தல்
- தவாபுல் இபாழாவை நிறைவேற்றல்
- ஸஈ செய்தல்
- தலைமுடி களைதல்
- ஒழுங்குமுறையாக செய்தல்



இவற்றுள் உம்றாவை நிறைவேற்றுவதற்கு அரபாவில் தரிக்க வேண்டிய அவசியமில்லை.

அரபாவில் தரித்திருத்தல்

இஸ்லாத்தின் ஏனைய கடமைகளில் அர்கான்கள் பர்ளுகள் மட்டுமே உள்ளன. ஆனால் ஹஜ்ஜில் வாஜிபுகளும் உள்ளன. பர்ளு விடுபட்டால் கடமை நிறைவேறாது. ஆனால் வாஜிபுகள் விடுபட்டால் அதற்காகக் குற்றப்பரிகாரம் செய்தல் வேண்டும். இதனை பித்யா என்பர். ஓர் ஆட்டைக் குர்பான் செய்வது, ஹரமிலுள்ள ஆறு ஏழைகளுக்கு உணவு வழங்குவது, மூன்று நாட்கள் நோன்பு நோற்பது என்பவற்றுள் ஒன்றைச் செய்து பரிகாரம் பெறலாம்.

ஹஜ்ஜின் வாஜிபுகள் வருமாறு:

1. குறிப்பிட்ட மீக்காத்தில் நிய்யத் வைத்தல்.
(இலங்கை ஹாஜிகள் யலம்லம் என்ற இடத்தில் நிய்யத் வைப்பர்)
2. துல்ஹஜ் பத்தாம் நாள் இரவு முஸ்தலிபாவில் தங்குதல்.
3. அய்யாமுத் தஷ்ரீக் எனப்படும் (துல்ஹஜ் 11, 12,13) ஆகிய நாட்களில் மினாவில் தங்குதல்.
4. துல்ஹிஜ்ஜா பத்தாம் நாள் ஜம்றதுல் அகபாவில் ஏழு கற்களை எறிதல்.
5. அய்யர்முத் தஷ்ரீக் தினங்களில் மதியத்துக்குப் பின்னர் ஜம்றதுல் அகபா, ஜம்றதுல் வுஸ்தா, ஜம்றதுல் ஊலா ஆகிய மூன்று ஜம்ராக்களிலும் ஏழேழு கற்கள் எறிதல்.
6. தவாபுல் விதாவை நிறைவேற்றுதல்.



ஹஜ்ஜுக்கும் உம்றாவுக்குமான ஸுன்னத்துக்கள்:

1. நிய்யத்துக்கு முன்பும், மக்காவுக்குள் நுழையு முன்பும், அரபா, முஸ்தலி பாக்களில் தங்கு முன்பும், ஜம்ராக்களில் கல்லெறிய முன்பும், தவாப் செய்யு முன்பும் குளித்துக் கொள்வது.
2. நிய்யத்துக்கு முன் உடம்பில் மணம் பூசிக்கொள்வது
3. நிய்யத்தை வாயால் மொழிவது
4. தல்பியா ஒதுவது
5. மக்காவுக்குள் நுழைந்ததும் தவாப் செய்வது (தவாபுல் குதாம்)
6. துல்ஹஜ் 9 ஆம் நாள் இரவில் மினாவில் தங்குவது
7. குறிப்பிட்ட இடங்களில் குறிப்பிட்ட துஆக்களை ஒதுவது
8. ஸம்ஸம் நீரை அதிகமாக அருந்துவது

ஹஜ்ஜின் முஹர்ரமாத்கள் (ஹஜ், உம்ராவின்போது தடை செய்யப்பட்டவை):

1. ஆண்கள் தைக்கப்பட்ட உடை அணிவது
2. மணம் பூசுவது
3. தலைமுடி, தாடி போன்றவற்றில் எண்ணெய் தேய்ப்பது
4. உடம்பின் எப்பாகத்திலிருந்தேனும் முடிகளைக் களைவது, நகம் வெட்டுவது
5. மணமுடிப்பது, மணமுடித்து வைப்பது
6. தாம்பத்திய உறவில் அல்லது அது தொடர்பான செயற்பாடுகளில் ஈடுபடுவது
7. ஆண்கள் தலையை மறைப்பது
8. பெண்கள் முகத்தை மறைப்பது
9. வேட்டையாடுவது
10. ஹரத்தின் எல்லைகளுக்குள் மரங்களையோ செடிகளையோ வெட்டுவது.

இஹ்ராம் தரித்த பின் இவற்றுள் ஏதாவதொன்றைச் செய்தால் ஹஜ்ஜின் வாஜிபுகளில் ஒன்றை விட்டதற்காகக் கொடுப்பது போன்ற ஒரு பித்யா கொடுக்க வேண்டும். ஆனால் மனைவியோடு உறவு கொண்டு உம்ராவை அல்லது ஹஜ்ஜை முறித்தால் ஓர் ஓட்டகம் அல்லது மாடு அல்லது ஆடுகளைக் குர்பான் கொடுக்க வேண்டும். அந்த ஹஜ்ஜை அல்லது உம்ராவைத் தொடர்ந்து செய்துவிட்டு காலம் தாழ்த்தாது அதனைக் கழாச் செய்வதும் கடமையாகும்.

ஹஜ்ஜையும் உம்ராவையும் மூன்று முறைகளில் நிறைவேற்றலாம்.

1. ஹஜ்ஜை மாத்திரம் நிறைவேற்ற நிர்யத் வைப்பது. இதனை அல் இப்ராத் என்பர்.
2. ஹஜ்ஜையும் உம்ராவையும் சேர்த்து நிர்யத் வைப்பது. இதனை அல்கிறான் என்பர்.
3. ஹஜ்ஜுக்கு வேறாகவும், உம்ராவுக்கு வேறாகவும் நிர்யத்து வைப்பது. அத்தமத்துஹ் என்பர்.


4. உம்ராவை நிறைவேற்றும் முறை

உம்ரா செய்பவர் இஹ்ராம் அணிய முன்னர் நகம் வெட்டி, உரோமம் களைந்து, குளித்து, மணம் பூசி, நிர்யத் வைத்து இரண்டு ரக்அத் ஸுன்னத் தொழுகையை நிறைவேற்ற வேண்டும். (ஆண்கள் தைக்கப்படாத வெண்மையான ஆடையை அணிந்துகொள்ள வேண்டும். பெண்கள் இஸ்லாம் அங்கீகரித்த ஆடையை அணியலாம்). மக்காவில் கஃபாவை அடைந்ததும் ஹஜ்ருல் அஸ்வத்திலிருந்து, அது முடியாதபோது அதற்கு நேராக நின்று கஃபாவை இடப்பக்கமாகக் கொண்டு ஏழுமுறை சுற்றி வர வேண்டும். இதனையே தவாப் என்பர்.

இவ்வேளை رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ என்ற துஆவை ஓத வேண்டும். (வேறு துஆக்களையும் ஓதலாம்) தவாபை முடித்த பின்னர் கஃபாவுக்கு அருகிலுள்ள மகாமு இப்ராஹீமில் இரண்டு ரக்அத் ஸுன்னத் தொழுதுவிட்டு ஸம்ஸம் நீரை அருந்த வேண்டும். பின்னர் ஸபா குன்றுக்குச் சென்று ஸபையை (தொங்கோட்டத்தை) ஆரம்பிக்க வேண்டும். ஸபாவிலிருந்து மர்வாவுக்கும் மர்வாவிலிருந்து ஸபாவுக்கும் ஏழுமுறை ஓட வேண்டும். இவ்வேளை தஸ்பீஹ், தஹ்மீத், தக்பீர், தஹ்லீல் போன்றவற்றை மொழியலாம். ஸபா மர்வாவில் கேட்க வேண்டிய துஆக்களும் உள்ளன. ஸப முடிந்த பின் தலைமுடி களைவதோடு உம்ரா நிறைவேறுகிறது.

ஹஜ் செய்யும் முறை

துல்ஹஜ் எட்டாம் நாளோடு ஹஜ் ஆரம்பமாகின்றது. அன்று ஹாஜிகள் குளித்து, சுத்தமாகி மணம்பூசி நிர்யத்துடன் இஹ்ராம் தரித்து தங்கியிருக்கும் இடத்திலிருந்து தல்பியா முழங்கியவாறு மினாவை அடைவர். அங்கு ஞஹரையும் அஸரையும் தொழுவர். மஃரிபையும் இஷாவையும் ஸுப்ஹையும் தொழுவர். நான்கு ரக்அத் தொழுகைகளை இரண்டு ரக்அத்தாகச் சுருக்கித் தொழுவது ஸுன்னத் ஆகும். அங்கிருந்து ஒன்பதாம் நாள் சூரியன் உதித்த பின் அரபாவுக்குச் செல்வர். அங்கு ஞஹருடன் அஸரையும் சேர்த்து சுருக்கித் தொழுவர். அதிகமான நேரங்களை நீண்ட துஆக்களில் கழிப்பர். சூரியன் மறைந்ததும் அங்கிருந்து முஸ்தலிபாவுக்கு பயணமாவர். அங்கு மஃரிபையும் இஷாவையும் சேர்த்துத் தொழுவர். இஷாவை சுருக்கித் தொழுவர். இரவில் அங்கு தரித்திருப்பர்.



பத்தாம் நாள் சுப்ஹ் தொழுகையை முஸ்தலிபாவில் நிறைவேற்றிவிட்டு மினாவுக்குப் புறப்படுவர். (ஜம்ராக்களில் எறிவதற்காகக் கற்களையும் பொறுக்கிக் கொள்வர்) மினாவிலிருந்து சென்று (ளுஹருக்கு முன்னர்) ஜம்ரதுல் அகபாவில் ஏழு கற்களை எறிவர். பின்னர் தலைமுடிகளை (பெண்கள் தலைமுடியில் சிறிதளவை) கத்தரித்துக்கொள்வர். அன்று பிறை 10 பெருநாள் தினம் என்பதால் இஹ்ராம் உடையைக் களைந்து சாதாரண உடையை அணிவர். இதன்பின் மக்கா சென்று தவாபுல் இபாழாவை நிறைவேற்றுவர். இதனைப் பிற்படுத்தியும் நிறைவேற்றலாம்.

துல்ஹஜ் 11, 12, 13 நாள்களில் ளுஹருக்குப் பின்னர் மினாவில் தங்கி மூன்று ஜம்ராக்களிலும் கல்லெறிவர். ஏற்கனவே தவாபுல் இபாழாவை நிறைவேற்றாதவர்கள் மக்கா சென்று அதனை நிறைவேற்றுவர். தவாபுக்குப் பின்னர் ஸஈ செய்ய வேண்டும். இறுதியாக மக்காவிலிருந்து ஊருக்கோ, மதீனாவுக்கோ செல்லுமுன் தவாபுல் விதாவை நிறைவேற்றுவர்.

பயன்கள்

ஹஜ் செய்ய வசதியிருந்தும் அதனை நிறைவேற்றாதவன் யஹூதியாகவோ நஸாராவாகவோ மரணிப்பான் (திர்மிதி) என நபி ஸல்லல்லாஹு அலைஹி வஸல்லம் அவர்கள் குறிப்பிட்டார்கள். சரியான முறையில் ஹஜ்ஜை நிறைவேற்றியவர் அன்று பிறந்த பாலகன் போல் மீள்கிறார் (புஹாரி) என்றும் நபி ஸல்லல்லாஹு அலைஹி வஸல்லம் அவர்கள் குறிப்பிட்டார்கள். ஹஜ்ஜுக்காக வீட்டிலிருந்து புறப்பட்டு வழியில் மரணித்துவிட்டாலும் அவருக்கு ஹஜ் செய்த நற்கூலி கிடைக்கும்.

இவை மட்டுமன்றி ஹஜ்ஜின் மூலம் ஓர் அடியான் தனது முழுமையான அடிமைத்துவத்தை அல்லாஹ்விடம் வெளிப்படுத்துகிறான். அதற்காகத் தனது நேரம், பொருள், உடல், உள்ளம் ஆகிய அனைத்தையும் ஈடுபடுத்துகிறான். நன்மையான

காரியங்களில் நேரத்தைச் செலவிடுகிறான். இறை சிந்தனையில் இன்பம் காண்கின்றான். தக்வாவை வளர்த்துக்கொள்கிறான். சகோதர முஸ்லிம்களுடன் ஒன்றிணைகிறான். சமத்துவம், சகோதரத்துவம், ஒற்றுமை, விட்டுக்கொடுத்தல், சகித்துக்கொள்ளல், கூட்டு வாழ்வு, மறுமை நினைவு போன்றன ஹஜ்ஜின் மூலம் பயிற்றுவிக்கப்படுகின்றன.

எனவே ஹஜ் கடமையை உளத்தாய்மையுடனும், தியாகத்துடனும் நிறைவேற்றுகிற முஸ்லிம், அல்லாஹ்வின் திருப்தியைப் பெறும் நிலைக்கு உயர்ந்துவிடுகிறான். ஹஜ்ஜை ஏனைய இபாதத்துகளோடு ஒப்புநோக்கிய இமாம் அபு ஹனீபா ரஹ்மதுல்லாஹி அலைஹி அவர்கள் ஹஜ்ஜானது அனைத்து இபாதத்களதும் இயல்புகளை உள்ளடக்கியதான ஒரு சிறந்த வணக்கமாகும் எனக் குறிப்பிடுகின்றார்கள்.

பாடத்தில் இடம்பெற்றுள்ள அரபுச் சொற்கள்

الإِحْرَامُ ❖ العَرَفَةُ ❖ طَوَافُ الْإِقَاصَةِ ❖ السَّعْيُ ❖ جَمْرَةُ الْعَقَبَةِ ❖ جَمْرَةُ الْوُسْطَى
 جَمْرَةُ الْأُولَى ❖ طَوَافُ الْوَدَاعِ ❖ الْإِفْرَادُ ❖ الْقَرَانُ ❖ التَّمَتُّعُ ❖ النَّيَّةُ ❖ رَمَ
 الْحَجَرِ الْأَسْوَدُ ❖ مَقَامُ إِبْرَاهِيمَ ❖ الصَّفَا ❖ الْمَرْوَةُ ❖ التَّسْبِيحُ ❖ التَّلْبِيَّةُ
 التَّكْبِيرُ ❖ التَّهْلِيلُ ❖ التَّحْمِيدُ ❖ الْحُجُّ وَالْعُمْرَةُ ❖ الْمِيَقَاتُ ❖ أَيَّامُ التَّشْرِيقِ
 الْمُحَرَّمَاتُ ❖ طَوَافُ الْقُدُومِ

பயிற்சி

1. ஹஜ்ஜுக்காகத் தயாராகும் முறையைக் குறிப்பிடுக.
2. ஹஜ்ஜின் பள்ளுகளையும், வாஜிபுகளையும் வெவ்வேறாகக் குறிப்பிடுக.
3. ஹஜ்ஜுக்கும் உம்ராவுக்குமிடையிலான வேறுபாட்டை எடுத்துக்காட்டுக.
4. பின்வரும் சொற்களை விளக்குக.
 - இஹ்ராம்
 - மீக்காத்
 - மகாமு இப்ராஹீம்
 - ஹஜ்ருல் அஸ்வத்